

(ബി) ട്രേഡ് യൂണിയൻ ബാഹുല്യം തടയുക എന്ന ഉദ്ദേശത്തോടെ ട്രേഡ് യൂണിയൻ ആക്ടിൽ സംസ്ഥാനത്തിന്റേതായ ഭേദഗതി വരുത്തുന്നതിനുള്ള നടപടികൾ സർക്കാർ സ്വീകരിച്ചു വരുന്നു. ഇത് സംബന്ധിച്ചുള്ള കരട് ബിൽ സർക്കാരിന്റെ പരിഗണനയിലാണ്.

(സി) ഈ ഭേദഗതികൾക്ക് കേന്ദ്ര സർക്കാരിന്റെ മുൻകൂട്ടിയുള്ള അംഗീകാരവും നിയമസഭയിൽ അവതരിപ്പിച്ച് പാസ്സാക്കിയ ശേഷം ഇൻഡ്യൻ പ്രസിഡന്റിന്റെ അംഗീകാരവും വേണ്ടതായതിനാൽ എന്നുമുതൽ പ്രസ്തുത നിയമം പ്രാബല്യത്തിൽ വരുമെന്ന് പറയുവാൻ ഇപ്പോൾ നിർവ്വാഹമില്ല.

112 (804) ശിശു തൊഴിലാളികളുടെ പുനരധിവാസവും വിദ്യാഭ്യാസം നൽകലും

ശ്രീ. പി.പി. സുലൈമാൻ റാവുത്തർ : താഴെക്കാണുന്ന ചോദ്യങ്ങൾക്ക് ജലസേചനവും തൊഴിലും വകുപ്പുമന്ത്രി സദയം മറുപടി നൽകുമോ:

(എ) സുപ്രീം കോടതി വിധിക്കനുസൃതമായി ശിശു തൊഴിലാളികളെ പുനരധിവാസിപ്പിക്കാൻ എന്തൊക്കെ നടപടികൾ സ്വീകരിച്ചു;

(ബി) സംസ്ഥാനത്തെ ഹോട്ടലുകളിലും മറ്റും പണിയെടുക്കുന്ന പതിനെട്ടുവയസ്സിനുതാഴെ പ്രായമുള്ള തൊഴിലാളികൾക്ക് ഔദ്യോഗിക വിദ്യാഭ്യാസം നൽകാനുള്ള ഒരു പദ്ധതി തൊഴിൽ വകുപ്പ് വിദ്യാഭ്യാസ വകുപ്പുമായി ചേർന്ന് നടപ്പിൽവരുത്തുമോ?

ഉത്തരം

(എ) സുപ്രീം കോടതി വിധിക്കനുസൃതമായി സംസ്ഥാനത്തോട്ടാകെ തൊഴിലെടുക്കുന്ന കുട്ടികളെ കണ്ടെത്താൻ ഒരു സർവ്വേ നടത്തുകയും അപകടകരമായ തൊഴിലുകളിൽ ഏർപ്പെട്ടിരിക്കുന്ന കുട്ടികളെ കണ്ടെത്തുന്ന സാഹചര്യത്തിൽ പ്രസ്തുത തൊഴിലുകളിൽ നിന്ന് കുട്ടികളെ വിടുതൽ ചെയ്യുന്നതിനും അവരെ പുനരധിവാസിപ്പിക്കുന്നതിനുമായി ഓരോ ജില്ലയിലും അതാത് ജില്ലാ കളക്ടർമാരുടെ അധ്യക്ഷതയിൽ 'ചെയ്ൽഡ് ലേബർ റിഹാബിലിറ്റേഷൻ കം-വെൽഫെയർ സൊസൈറ്റികൾ' രൂപീകരിക്കുകയും ചെയ്തിട്ടുണ്ട്.

(ബി) അപകടകരമല്ലാത്ത തൊഴിലുകളിൽ, പ്രത്യേകിച്ച് ഹോട്ടലുകളിൽ പണിയെടുക്കുന്ന പതിനാല് വയസ്സിനു താഴെപ്രായമുള്ള കുട്ടികൾക്ക് അനുപാദിക വിദ്യാഭ്യാസം നൽകുന്നതിനുള്ള ഒരു പദ്ധതി ഗവൺമെന്റ് ആവിഷ്കരിച്ച് നടപ്പിലാക്കിയിട്ടുണ്ട്. സംസ്ഥാന തൊഴിൽ വകുപ്പിന്റെ ആഭിമുഖ്യത്തിൽ വിദ്യാഭ്യാസ വകുപ്പ് മുഖേന നടപ്പിലാക്കിവരുന്ന ഈ പദ്ധതിയുടെ കീഴിൽ തിരുവനന്തപുരം, കൊല്ലം, ഇടുക്കി, എറണാകുളം എന്നീ ജില്ലകളിൽ തൊഴിലെടുക്കുന്ന കുട്ടികൾക്കായുള്ള അനുപാദിക പഠനകേന്ദ്രങ്ങൾ പ്രവർത്തിച്ചു വരുന്നു. എന്നാൽ ശിശുതൊഴിലാളികൾക്ക് ഔദ്യോഗിക വിദ്യാഭ്യാസം നൽകുന്നതിനുള്ള പദ്ധതികളൊന്നും തൽക്കാലം സർക്കാരിന്റെ പരിഗണനയിലില്ല.